



UOT 343.123

Elgün RƏHİMLİ*Azərbaycan Respublikası DİN-in**Polis Akademiyası**Dövlət və hüquq nəzəriyyəsi kafedrasının müəllimi,**polis leytenantı**e-mail: elgunrhml@gmail.com*DOI: <https://doi.org/10.62130/NZZT5831>

DİNDİRMƏ İSTINTAQ HƏRƏKƏTİNİN HƏYATA KEÇİRİLMƏSİ ZAMANI YARANAN PROBLEMLƏR

XÜLASƏ

Bu məqalədə dindirmə istintaq hərəkətinin həyata keçirilməsi zamanı qarşılaşılan əsas hüquqi, texniki və etik problemlər təhlil edilir. Dindirmə prosesində ifadələrin təhrif olunması, məcburetmə halları, məxfilik hüququnun pozulması, qeyri-uyğun dindirmə mühiti və texniki maneələr kimi faktorlar istintaqın obyektivliyinə təsir edən əsas çətinliklər kimi göstərilir. Araşdırmada bu problemlərin qarşısının alınması üçün müstəntiqlərin peşəkar hazırlığı, hüquqi tənzimləmələrin gücləndirilməsi, müasir texnologiyalardan istifadə və nəzarət mexanizmlərinin tətbiqi kimi həll yolları irəli sürülür. Məqalə istintaq prosesinin effektivliyini artırmaq və hüquq-mühafizə orqanlarının fəaliyyətində şəffaflığı təmin etmək məqsədilə nəzəri və praktiki yanaşmaları özündə birləşdirir.

***Açar sözlər:** Kriminalistika, istintaq hərəkətləri, dindirmə istintaq hərəkəti, dindirmə qaydaları, istintaqın effektivliyi, kriminalistika və dindirmə və s.*

Dindirmə ən çox həyata keçirilən və səmərəliliyi ilə digər istintaq hərəkətlərindən fərqlənən müstəqil istintaq hərəkəti olaraq, cinayət-prosessual qanunvericiliyə uyğun şəkildə dindirilən şəxsdən həqiqətin müəyyən edilməsi üçün əhəmiyyətli məlumatların əldə edilməsini nəzərdə tutur. Dindirmənin əsas məqsədi prosesual vəziyyətdən asılı olmayaraq, dindirilən hər bir şəxsdən işin araşdırılması üçün əhəmiyyət kəsb edən gerçək məlumatların əldə edilməsidir. Lakin dindirmə zamanı əldə edilən məlumatların tamlığını və doğruluğunu hər zaman təmin etmək mümkün olmur. Bunun səbəbi dindirilən şəxsin, hətta həqiqəti ifadə etməyə səy göstərdiyi hallarda belə, bəzi məqamları tam xatırlaya bilməməsidir. Eyni zamanda, ifadə verən şəxs iş üzrə əhəmiyyətli olan halları tam dərk etməyə bilər. Nəticə etibarilə, dindirmə istintaq hərəkəti, müstəntiq tərəfindən dindirilən şəxslərdən sübut əhəmiyyəti daşıyan və istintaqın gedişinə yön verə bilən məlumatların əldə edilməsi və yoxlanılması məqsə-

dini daşıyan istintaq hərəkətidir [10]. Dindirmə istintaq hərəkəti həyata keçirilən zaman bir çox hüquqi və etik problemlər yaranır. Bu məqalədə yaranan əsas problemlər və hər birinin həlli yolları barədə geniş məlumat veriləcəkdir.

Dindirmə zamanı şəxslərin hüquqlarının pozulması ən çox yayılmış problemlərdən biridir. Bu, onun ifadə vermə hüququndan, müdafiəçi təyin edilməsi və digər hüquqlarından məhrum edilməsinə səbəb ola bilər. Hüquqların pozulması alınan ifadənin etibarsız olması və işin hüquqi pozuntularla aparılması ilə nəticələnə bilər. Bu problemin həlli yollarını aşağıdakı kimi göstərmək olar:

1. Şəxsin hüquqlarının izah edilməsi. Dindirməyə başlamadan əvvəl dindirilən şəxsə hüquqları barədə geniş məlumat verilməli.

2. Müdafiəçi təmini. Şübhəli və ya təqsirləndirilən şəxsin dindirilməsi zamanı müdafiəçi təyin edilməli və onun iştirakı təmin edilməlidir. Müdafiəçi şəxsin hüquqlarını qorumaqla yanaşı, düzgün ifadə alma prosesini də izləyəcəkdir.



3. Şəffaflıq. Dindirmə prosesində şübhəli şəxsin hüquqlarının qorunduğunu göstərən audioyazıdan, video və kinoçəkilişdən və digər yazan texniki vasitələrdən istifadə etməklə dindirilməlidir.

Dindirilən şəxslər bəzən psixoloji təzyiqlə və manipulyasiyalara məruz qalırlar. Ancaq onu da qeyd etmək lazımdır ki, şəxslə dindirmə prosesində psixoloji kontaktın yaradılması çox vacibdir. Psixoloji kontakt dindirmə zamanı müstəntiqlə dindirilən şəxs arasında yaranan psixoloji münasibət olub, iş üçün maraq doğuran hallara dair gerçək ifadələrin alınmasını təmin edir. Psixoloji kontaktın yaradılması, ilk öncə, dindirilən şəxsin psixologiyasından asılıdır. Dindirilən şəxsə psixoloji təsir göstərmənin müxtəlif üsulları vardır ki, ən başlıcası inandırma metodudur. Bu metod, adətən, dindirilən şəxsin qəsdən yalan ifadə verdiyi hallarda tətbiq olunur. Müstəntiq iş üzrə konkret məlumatlara, istintaq təcrübəsinə əsaslanmaqla yalan ifadə verən şəxsi düzgün mövqə tutmadığına inanır. Bir digər psixoloji təsir üsullarından biri də dindirilən şəxsin ifadəsinin təhlilidir ki, o da öz növbəsində bir neçə taktiki üsula bölünür:

1. İfadənin özündə olan daxili ziddiyyətlərin müəyyən edilməsi;

2. İfadə və digər sübutların ziddiyyətinin müəyyən edilməsi;

3. Şəxsin yalan ifadə verməsinə səbəb olan motivi və məqsədini müəyyən etmək [1].

Yaddaşın bərpa olunması metodu da dindirilən şəxslə psixoloji təsir zamanı istifadə olunan effektiv metoddur. Bu metodla şəxsin unuduğu halların yadına salınmasına köməklik edilir. Əgər şəxslə psixoloji kontakta girməkdə çətinlik yaranarsa və bu kontakt davam etdirilərsə, artıq psixoloji təsir təzyiqlə çevriləcəkdir. “Bumeranq effekti” olaraq adlandırılan bu prosesdə dindirmə zamanı həqiqət haqqında məlumat vermək istəyən şəxs ona qarşı olan neqativ davranışları hiss etdikdə etiraf etməkdən imtina edir. Və ya etiraf etmiş şəxsə qarşı edilmiş təzyiqlər yekunda şəxsin əlavə heç bir məlumat verməməsi ilə nəticələnir. İnsanlar insanlar təzyiqlə altında daha az təsirə düşən və daha az itaətkar olmaqla yanaşı, hətta sorğu-sual edən şəxsin ifadə etdiyi fikrə tamamilə əks mövqə tuta bilirlər [5]. Fikrimizcə, bu halın yaranmaması və ya yarandığı halda aradan qaldırılması üçün aşağıdakı həll üsullarından istifadə edilməlidir:

1. Psixoloji müdaxilə. Şübhəli şəxslərə psixoloji dəstək verilməsi məqsədilə psixoloq və ya mütəxəssis təyin edilməlidir. Bu, şübhəli şəxsin özünü rahat hiss etdiyi, təzyiqlə altında olmadığı bir mühit yaratmağa kömək edəcəkdir;

2. Dindirmənin qısa və effektiv olması. Dindirmələrin uzun aparılması şəxsin yorulmasına və diqqətinin zəifləməsinə səbəb ola bilər. Bu, düzgün məlumatların alınmasına mane olur. Bu kimi halların qarşısının alınması üçün fasilələrin təyin edilməsi, şübhəli şəxsə istirahət etməsi üçün imkan verilməsi məqsədmüvafiqdir.

3. Peşəkar yanaşmanın tətbiqi. Müstəntiqlər etik və psixoloji aspektləri nəzərə alaraq, şübhəli şəxsə təzyiqlə göstərmədən düzgün ifadənin alınmasına yönəlməlidir.

Dindirmə istintaq hərəkətləri zamanı təhlükəsizlik və gizlilik məsələləri xüsusilə vacibdir, çünki bu, yalnız şübhəli şəxsin və ya zərərçəkmişin hüquqlarını qorumaqla yanaşı, həm də istintaqın düzgün və etibarlı aparılmasını təmin edir. Bu problemlərin düzgün həlli istintaqın şəffaflığı və ədalətliyi baxımından mühüm əhəmiyyət kəsb edir. Dindirmə prosesində təhlükəsizlik məsələləri bir neçə cəhətdən ortaya çıxır. Şübhəli şəxsin fiziki təhlükəsizliyi təmin edilməli, həmçinin istintaqçılar və digər iştirakçılar da təhlükəsizlik baxımından qorunmalıdır. Təhlükəsizlik problemləri, şübhəli şəxsin və ya istintaqçının həyatına təhdid yaratmaqla yanaşı, cinayətkarların müdaxiləsi ilə də əlaqədar ola bilər. Təhlükəsizliyin təmin edilməsi ilə bağlı problemləri qeyd etdiyimiz şəkildə aradan qaldıra bilərik:

1. Fiziki təhlükəsizliyin təmin edilməsi. Dindirmə zamanı şübhəli şəxs və istintaqçıların fiziki təhlükəsizliyi təmin edilməlidir. Şübhəli şəxs digər işlə bağlı maraqlı şəxslərin zorakılıq və təhdidlərindən qorunmalı, mühafizə tədbirləri gücləndirilməlidir.

2. Dindirmə yerlərinin seçilməsi: Dindirmə prosesi təcrid olunmuş və təhlükəsiz mühitdə həyata keçirilməli, hər hansı bir müdaxilənin qarşısı alınmalıdır. Dindirmə otağının xüsusi hazırlanması vacib elementdir. Otaq sakit, səs-küydən uzaq olmalıdır. Şübhəlinin diqqətini yayındıran



əşyalar otaqda olmamalıdır. Dindirmə zamanı kənar şəxslərin içəri girməsinə icazə verilməməlidir. Bunlar məxfilik hissini aşılayacaq ünsürlərdir. Yaxşı olardı ki, otaqda pəncərə əvəzinə ümumi havalandırma sistemindən istifadə olunsun. Pəncərə şübhəli şəxsin qaçış planları qurmasına şərait yaradır. İşıqlandırma qurğuları elə yerləşdirilməlidir ki, şübhəli şəxsin üzü yaxşı, lakin həddindən artıq parlaq olmamalıdır. Müstəntiq onun üz cizgilərini dəqiqliklə görməlidir ki, suallar zamanı şəxsə yaranan bədən dili ilə əlaqəli dəyişiklikləri görə bilsin [3].

Gizlilik məsələləri həm şübhəli şəxsin, həm də istintaqın məxfi məlumatlarının qorunması ilə əlaqəlidir. Dindirmə prosesində əldə edilən məlumatlar çox həssas ola bilər, buna görə də bu məlumatların üçüncü tərəflərə açıqlanması və ya istintaqın gedişatına müdaxilənin yaranmasının qarşısını almaq lazımdır. Bunun üçün, ilk növbədə, dindirmə zamanı əldə edilən məlumatlar məxfi şəkildə saxlanılmalı və yalnız müvafiq orqanlar və şəxslər tərəfindən istifadə edilməlidir. Şübhəli şəxsin və ya zərərçəkmişin şəxsi məlumatları, məsələn, şəxsi məlumatları, ünvanlar və əlaqə nömrələri və s. xüsusi mühafizə altında saxlanılmalı və üçüncü tərəflərdən gizlədilməlidir [4].

Dindirmə prosesinə şəxslərin hansı ardıcılıqla, nə zaman, günün hansı saatında dəvət olunması çox mühüm bir məsələdir. İnsan sosial bir varlıq olaraq daim ünsiyyətə ehtiyac duyur. Bu səbəbdən bir şəxsin törətdiyi cinayəti uzun müddət heç kimə demədən gizlətməsi olduqca çətin olur. Zərərçəkmiş və şahidlərin dindirməyə vaxtında dəvət edilməməsi ifadələrin mötəbərliyinə mənfi təsir göstərə bilər. Müstəntiq dindirməni gecikdirməməlidir. Çünki zaman keçdikcə şəxsin düşüncələrində dəyişikliklər yarana bilər, onun fikirlərinə kənardan müdaxilələr ola bilər. Zərər çəkmiş şəxsin aldığı travmadan asılı olaraq, hadisə baş verdikdən dərhal sonra verdiyi ifadə ilə bir müddət sonra ondan alınan ifadələrin arasında ziddiyyətlər yarana bilər. Buna da səbəb olaraq unutduğu hadisələri xatırlamasını göstərə bilərik. Buna görə də zərər çəkmiş şəxsdən iki dəfə, həm hadisədən dərhal sonra, həm də bir müddət sonra ifadə alınması vacibdir. Qanunvericiliyin tələbinə əsasən şübhəli və təqsirləndirilən şəxs dərhal dindirilməlidir. Bu onların düşünməsinə, yalan fakt-

ları uydurmasına əngəl olmaq üçün lazımdır. Dindirmənin keçirilməsi üçün vaxtın müəyyən edilməsi zamanı bioritmik dəyişiklikləri nəzərə almaq lazımdır. Təbiət hadisələri, gecə və gündüz, iqlimin dəyişməsi, günəş-ay tutulması, yer üzündə, o cümlədən, kosmosda baş verən dəyişikliklər bioritm adlanır. Adicə havanın temperaturundan asılı olaraq insanın əhval-ruhiyyəsi də dəyişir, misal olaraq deyə bilərik ki, isti havalarda insanlar özlərini yorğun hiss edir və darıxmağa başlayır, lakin sərin mühitdə isə insanlarda bu əksinə daha yaxşı, gümrəh hiss etməyə səbəb olur. Tədqiqatlar nəticəsində insanın günün müəyyən saatlarında yorğun və yuxulu olması müəyyən edilmişdir. Günün saatlarına uyğun olaraq belə demək olar ki, insanlar saat 09⁰⁰, 12⁰⁰-14⁰⁰, 17⁰⁰ və 21⁰⁰ radələrində yorğun vəziyyətdə olurlar. Bu baxımdan dindirmənin aparılması üçün ən əlverişli zaman saat 10⁰⁰-11⁰⁰, 14⁰⁰-17⁰⁰, 18⁰⁰-21⁰⁰-dir. Həftə daxilində isə çərşənbə axşamı, çərşənbə və cümə axşamı insanın daha enerjili olması qeyd olunur [6].

Xarici dövlətlərin hüquqi təcrübələrinin öyrənilməsi, onların öz hüquq sistemimizə uyğunlaşdırılması hər zaman təkmilləşmə üçün önəmli məsələlərdən biri hesab olunur. Bu məsələlərdən biri də dindirmə istintaq hərəkəti ilə bağlıdır. AR CPM-ə əsasən, şəxslər çağırış vərəqəsi və ya çağırışın məzmununun yazılı şəkildə ötürülməsini təmin edən digər vasitələr ilə dəvət edilə bilər. Fikrimizcə, telefon zəngi ilə çağırış edilməsi operativlik baxımından faydalı ola bilər. Lakin hər hansı qeyri-qanuni və riskli halların qarşısının alınması məqsədilə qanunvericilikdə çağırış qaydalarının bu şəkildə müəyyənləşdirilməsi vacibdir [2]. Bu riskli hallardan ən təhlükəlisi çağırış prosesinin rəsmi qeydə alınmamasıdır, yəni çağırış vərəqəsinin hazırlanmadığı hallardır. Qazaxıstan Respublikasının CPM-in 208-ci maddəsinə əsasən, şəxslər dindirməyə müxtəlif ünsiyyət vasitələri ilə dəvət edilə bilərlər. Özbəkistan Respublikasının CPM-in 97-ci maddəsində isə birbaşa olaraq çağırışın telefon vasitəsilə edilməsinə icazə verilir. Bundan əlavə, bəzi xarici ölkələrin qanunlarında çağırış vərəqəsində şəxsin gəlmədiyi halda zorla gətiriləcəyi barədə xəbərdarlıq edilməsinə dair normalara da rast gəlinir. Şəxslər üzərində təzyiq yarada biləcək bu hərəkətin tətbiqi, bəlkə də, düzgün olmaz.



Dindirmə zamanı texniki vasitələrdən istifadə etmək çox vacibdir. Lakin hər zaman bu vasitələrdən istifadə olunmur və ya müstəntiqin seçiminə buraxılır. Qazaxıstan Respublikasının CPM-in 210-1-ci maddəsinə əsasən, dindirmə zamanı elmi-texniki vasitələrdən istifadə məcburidir. Videoqeydiyyatçının texniki vasitə olduğunu qəbul edərək, dindirmə zamanı videoçəkilişdən istifadə edilməsinin mütləq olduğunu deyərək bilirik [8]. Özbəkistan Respublikasının CPM-in 104-cü maddəsinə əsasən, əvvəlki dindirilmədə alınan ifadələr yalnız hazırkı dindirmə zamanı verilən ifadə dinləndikdən, qeyd alındıqdan və dindirilən şəxs tərəfindən imzalandıqdan sonra, indiki və əvvəlki ifadələr arasında əsaslı ziddiyyətlər yaranarsa, şübhəli şəxs məhkəmədə ifadə verməkdən imtina edərsə və ya işə şəxs olmadan baxılırsa, bu ifadələrə yer verilə bilər [7].

Günümüzdə baş verən texnoloji yeniliklər həyatımızın bütün sahələrinə demək olar ki, öz təsirini göstərmişdir. Həmin təsirlər nəticəsində cinayət təqibində yaranmış yeni metodlardan biri də distant dindirmədir. Dindirmə istintaq hərəkəti distant formada da həyata keçirilə bilər. Distant dindirmə xüsusi hallarda həyata keçirilməlidir ki, bunlardan ən geniş yayılmışı dindirməni həyata keçirən şəxslə dindirilən şəxs fərqli-fərqli yerlərdə, başqa ölkədə olur və xüsusi qurğularla (kamera, monitor, mikrofon və s.) həyata keçirilir. Xüsusən müstəntiqlər və hüquqşünaslar üçün vacib olan şəffaf və doğru məlumat toplama prosesində əhəmiyyətli rola malikdir. Bu, hüquqi çərçivə daxilində həm dindirmə, həm də digər istintaq hərəkətlərinin həyata keçirilməsinə imkan yaradır.

Distant dindirmə istintaq hərəkəti, məsafədən əlaqə yaradaraq şahid və ya təqsirləndirilən şəxslərdən məlumat toplamağa yönəlir. Rusiya Cinayət Prosesual Məcəlləsinin 189.1-ci maddəsinə əsasən müstəntiq texniki cəhətdən mümkün olduqda, ibtidai istintaqı aparan dövlət orqanlarının videokonfrans sistemlərindən istifadə etməklə dindirmə, üzləşdirmə və şəxsiyyətin müəyyən edilməsinə həyata keçirmək hüququna malikdir. Əgər distant dindirmə aparmaq zərurəti yarandıqda, müstəntiq dindirməyə cəlb olunan şəxsin iştirakını təmin etmək üçün şəxsin olduğu yer üzrə müstəntiqə və ya təhqiqatçıya yazılı göstəriş verir. Həmçinin onu da qeyd etmək lazımdır ki, Rusiya

cinayət-prosessual qanunvericiliyinə əsasən distant şəkildə həyata keçirilən istintaq hərəkətləri zamanı videoçəkiliş məcburi xarakter daşıyır [9].

Distant dindirmə dünya ölkələrində cinayət təqibinin müxtəlif hissələrində istifadə olunur. Qeyd etmək lazımdır ki, İtaliyada mühafizə tədbiri olaraq zərərçəkmişlə yanaşı şahidin dindirilməsində də bu metoddan istifadə olunur. Skandinaviya ölkələrinin bir çoxunda isə distant dindirmə dindirməni aparan şəxsə birbaşa vəzifə olaraq verilmişdir. Türkiyə Ceza Muhakemesi Kanunu (CMK) və Hukuk Muhakemeleri Kanunu (HMK) çərçivəsində bu praktika nəzərdə tutulur və texnoloji imkanlardan istifadə edilməklə şahid və digər iştirakçılar məhkəmə iclasına elektron sistemlər vasitəsilə qoşula bilirlər. Türkiyədə distant dindirmə, xüsusilə “Ses ve Görüntü Bilişim Sistemi” (SEGBİS) adlı sistem vasitəsilə həyata keçirilir. Bu sistem dindirilən şəxsin uzaqdan ifadə verməsinə imkan yaradır. Fikrimizcə, distant dindirmə üçün dövlət nəzarəti altında olan xüsusi proqramlar yaradılmalıdır. Bu proqramlar iştirakçıların təhlükəsizliyi və alınan məlumatların gizliliyini qoruyub saxlamaq üçün çox vacibdir. İşin daha sürətli aparılması üçün süni intellektin köməyi ilə dindirmənin yazı formasına köçürülməsi və dindirmə bitdiyi anda proqram tərəfindən protokolun çap olunub, müstəntiqə verilməsi dindirmə prosesinin səmərəliliyini daha da artırır.

Yekunda qeyd edilən problemlərlə bağlı dindirmə istintaq hərəkətinin daha effektiv keçirilməsi üçün təkliflər aşağıdakılardır:

1. Dindirmə zamanı şəxsin hüquqlarının tam şəkildə bildirilməsi və izah olunması.
2. Dindirmə istintaq hərəkətinin audioyazıdan, video və kinoçəkilişindən və ya digər yazan texniki vasitələrdən istifadə etməklə həyata keçirilməsinin məcburi edilməsi.
3. Psixoloji təzyiqin qarşısının alınması üçün psixoloq və mütəxəssis dəstəyi birmənalı şəkildə təmin edilməlidir.
4. Dindirmə mühitinin təhlükəsiz və təzyiqsiz olmasının təmin edilməsi.
5. İstintaqçılar üçün mütəmadi etik və psixoloji təlimlərin təşkil edilməsi.
6. Distant dindirmə üçün müvafiq texnoloji vasitələrin öyrənilməsi və təmin edilməsi.

**İstifadə edilmiş ədəbiyyat:**

1. Abdullalı Y. Dindirmənin bəzi taktiki üsulları. Bakı, 2024
2. Azərbaycan Respublikası Cinayət Prosesual Məcəlləsi. Bakı, Hüquq yayın evi, 2024.
3. D.Davis. The Problem of Interrogation-Induced False Confession: Sources of Failure Prevention and Detection. Article. 2012.
4. Fred E. Inbau, John E. Reid, Joseph P. Buckley. Criminal Interrogation and Confessions 5th Edition. 2013.
5. G.H.Gudjonsson. The psychology of interrogations and confessions. Handbook. 2002.
6. https://www.thefutureminders.com/biorhythms_free/biorhythm_calculator.cfm
7. Özbəkistan Respublikası Cinayət-Prosesual Məcəlləsi. 1994. 208,210-1-ci maddələr.
8. Qazaxıstan Respublikası Cinayət-Prosesual Məcəlləsi. 2014. 208,210-1-ci maddələr.
9. Rusiya Federasiyası Cinayət-Prosesual Məcəlləsi, 18.12.2001. 189.1-ci maddə.
10. K.G. Sarıcalinskaya. Kriminalistika. Dərslik. Bakı, Hüquq yayın evi. 2022.

Эльгун РЕХИМЛИ

**ПРОБЛЕМЫ ВОЗНИКАЮЩИЕ ПРИ ПРОВЕДЕНИИ
СЛЕДСТВЕННОГО ДЕЙСТВИЯ ДОПРОСА****РЕЗЮМЕ**

В данной статье анализируются основные правовые, технические и этические проблемы, возникающие при проведении допроса в рамках следственных действий. Среди ключевых трудностей выделяются искажение показаний, применение давления, нарушение права на конфиденциальность, неподходящие условия допроса и технические препятствия, влияющие на объективность следствия. В исследовании предлагаются решения для предотвращения этих проблем, включая профессиональную подготовку следователей, усиление правового регулирования, использование современных технологий и внедрение механизмов контроля. Статья сочетает теоретические и практические подходы, направленные на повышение эффективности следственного процесса и обеспечение прозрачности деятельности правоохранительных органов.

Ключевые слова: Криминалистика, следственные действия, допрос как следственное действие, правила допроса, эффективность следствия, криминалистика и допрос и др.

Elgun REHIMLI

**PROBLEMS ARISING DURING THE EXECUTION
OF THE INTERROGATION INVESTIGATIVE ACTION****SUMMARY**

This article analyzes the main legal, technical, and ethical issues arising during interrogation as an investigative procedure. Key challenges include the distortion of testimonies, coercion, violations of confidentiality rights, inadequate interrogation conditions, and technical obstacles affecting the objectivity of the investigation. The study proposes solutions to mitigate these issues, such as professional training for investigators, strengthening legal frameworks, utilizing modern technologies, and implementing oversight mechanisms. The article integrates theoretical and practical approaches aimed at enhancing the efficiency of the investigative process and ensuring transparency in law enforcement activities.

Key words: Criminalistics, investigative actions, interrogation as an investigative action, rules of interrogation, effectiveness of investigation, criminalistics and interrogation and etc.